

تحریک تشیع و تصوف

ماخوذ از: مذہب شیعہ ایک قدیم تحریک وہمہ گیر قوت

الفقیہ الگیم السید محمد احسن زیدی (مجتہد)

ڈاکٹر آف ریلیجیون اینڈ سائنس

تحریک تشیع و تصوف

ماخوذ از: مذہب شیعہ ایک قدیم تحریک و ہمہ گیر قوت

الفقیہ الحکیم السید محمد احسن زیدی (مجتہد)

ڈاکٹر آف ریلیجنز اینڈ سائنس

بِسْمِ اللّٰهِ الرَّحْمٰنِ الرَّحِیْمِ

قرآن کریم کی رو سے اسلام اُس ضابطے کا نام ہے جو اس پوری کائنات میں نافذ العمل ہے۔ یہاں کی ہر چیز مُسَلِّم ہے۔ انسان صاحب عقل و ارادہ مخلوق ہونے کی بنا پر آزاد ہے۔ خواہ اسلام پر عمل کرے یا اس کے قوانین کی خلاف ورزی کرے۔ صاحب عقل و ارادہ مخلوق کے علاوہ باقی تمام مخلوقات اپنے وجود و اعمال میں صاحب اختیار نہیں۔ لہذا وہ اپنے مقصد تخلیق کو انجام دینے پر مامور و مجبور ہیں۔

اُس کائناتی ضابطہ کو بتدریج اور بالاقساط انبیاء علیہم السلام کی معرفت بنی نوع انسان تک پہنچایا گیا۔ اور جس کی مکمل صورت کا نام قرآن رکھا گیا۔ اس قانون کا منشا اور مقصد یہ ہے کہ انسان لا محدود و قدرتیں اور لازوال حیات حاصل کرے اور ایسا کرنے میں وہ پوری کائنات سے استفادہ کرے اور اس سلسلے میں ساری کائنات اُس کی تائید کرنے پر مامور اور آمادہ ہے۔

مگر یہی ضابطہ (مذہب اسلام) نہایت مشکل اور نازک ادوار سے گزرا، اندرونی و بیرونی خلفشار اور تخریب کاریوں سے دوچار رہا، لاکھوں بے گناہ مسلمانوں کو اسلام ہی کے نام پر شہید کیا گیا۔ لاکھوں کتبہائے اسلامی و تواتر کونذرا آتش کیا گیا۔ اسلام کی اولین قسط سے لے کر رسول خاتم النبیین تک، شیطان اور شیطانی قوتوں کے خلاف اسلام کی بقا اور خطرناک حالات سے محفوظ رکھنے کے لئے اور خالص مومنوں کو

الگ کرنے کے لئے ایک تحریکِ انظام قائم کیا گیا تھا۔ اس تحریک نے اپنا کام ہر رسول کے زمانے میں جاری رکھا۔ یہی وہ تحریک ہے جو جانِ ہتھیلی پر رکھ کر، موت کو زندگی سمجھ کر تطہیرِ اسلام کرتی رہی اور ایسے ایسے لوگ پیدا کئے جو اسلام کے نام پر اپنی جان، اپنے اموال اور اپنے بچے مسکرا مسکرا کر قربان کرتے رہے۔ یہی قدیم تحریک وہ عالم گیر قوت و مذہب و مسلک ہے جس کا نام ”تحریک تشیع“ ہے۔ جس کا مختصر ذکر آنے والے صفحات میں کیا جائے گا مگر اس سے پہلے مختصراً یہ ملاحظہ کرنا ضروری ہے کہ اس تحریک نے کن حالات اور عوامل کی بنا پر جنم لیا۔

جب مذہبِ اسلام ختمِ نبوت کے بعد امامت کے مضبوط ہاتھوں میں سونپ دیا گیا تو آئمہ اہل بیتؑ نے اسلام کو حقیقی صورت اور بنیادی اصولوں پر استوار رکھنے کے لئے قیامت تک، قیامت خیز لازوال قربانیوں کا پروگرام طے فرمایا۔ تحریک تشیع اسی پروگرام کا حصہ ہے اور سید الشہداء امام عالی مقام مولا امام حسین علیہ الصلوٰۃ والسلام، شہدائے کربلا و انصارِ حسینؑ کے خون سے سینچی ہوئی اور سید الساجدین مولا امام زین العابدین علیہ الصلوٰۃ والسلام، ام المصائب ثانی زہرا حضرت سیدہ حجاب اللہ زینب سلام اللہ علیہا اور اسیرانِ کربلا کی دعاؤں کے صدقہ میں یہ تحریک سینکڑوں سال گزرنے کے باوجود اپنی اصل حالت میں موجود چلی آرہی ہے اور احیائے اسلام کے لئے تاریخ کے ہر مشکل اور نازک دور میں بھی تن من دھن کی بازی لگائے ہوئے سرکار

قائم آل محمدؐ کی سرپرستی میں بطریق احسن گزر رہی ہے۔ صلوة اللہ علی

الحسین وعلیٰ ابن الحسین و اولاد الحسین، واصحاب الحسین،

اللَّهُمَّ صَلِّ عَلَى مُحَمَّدٍ وَآلِ مُحَمَّدٍ

جس تیز رفتاری اور تسلسل کے ساتھ ساتھ تعلیمات الہیہ تکمیل کی منزل کی طرف

بڑھ رہی تھیں۔ اسی طرح ابلیس بھی اپنے نظام اجتهاد کو نقطہ عروج کی طرف لا رہا تھا

اور جس طرح تمام تعلیمات خداوندی سمٹ کر آنحضرتؐ کے بے مثل وجود کی طرف

بڑھ رہی تھیں۔ بالکل اسی انداز سے ابلیس کا تجربہ اور عمر بھر کی محنت ایک ایسے وجود کی

تیاری میں مصروف تھی جو سرکارِ دو عالم صلی اللہ علیہ وآلہ وسلم کا مد مقابل بن سکے۔ جس

نے پوری شدت سے قرآن کریم اور رسول کریم کو بے دخل کر دیا۔ اس ابلیسی بصیرت

پر مبنی نظام نے رسول پاک کی بشریت کو آڑ بنا کر رسول کے ذاتی احکام کو دانشوران قوم

کی صوابدید کے ماتحت کر دیا۔ نزول قرآن کے ساتھ ساتھ مفہوم قرآن کو نام نہاد مفاد

عامہ، ذاتی قومی و ملکی مصلحت اور تقاضائے وقت پر فٹ کیا جا رہا تھا۔ لہذا اسلام کی

سرسری اور سطحی معلومات رکھنے والی اکثریت بڑی تیزی کے ساتھ نظام اجتهاد کے

ماتحت چلی گئی اور رفتہ رفتہ کثرت اور قوت، مجتہدین کے گروہ کے ساتھ ملحق ہوتی چلی گئی

اور کثرت ایک اسلامی حقیقت بن گئی، کثرت کے ساتھ رہنا لازم و واجب ہو گیا،

کثرت جس کے ساتھ ہو یا جو کثرت کے ساتھ ہو وہ اللہ کے نزدیک حق پر سمجھا گیا۔

اُس کے مخالف لوگ تمام گمراہ اور اہل باطل کہلائے۔ یہ حادثہ صرف خاتم النبیینؑ کے ساتھ ہی نہیں بلکہ تمام انبیاء علیہم السلام کے ساتھ پیش آتا رہا ہے (32-31/25) یہی اور صرف یہ ایک ہی سبب تھا کہ کربلا میں گنتی کے چند مسلمانوں کے سوا کوئی نہ آیا اور اس قلیل جماعت کو باغی اور واجب القتل سمجھا گیا

نظامِ اجتہاد نے حضور خاتم النبیینؑ سے اقتدار و حکومت میں برابر کا حصہ اور شرکت چاہی اور اسی طرزِ حکومت اور اقتدار کا اظہار کیا جاتا ہے جو اللہ نے قرآن میں آیت 2/204 میں ریکارڈ کر دیا ہے۔ اس آیت سے معلوم ہوتا ہے کہ یہ اسکیم دنیا میں ایسی طرزِ حکومت سے متعلق ہے۔ جس میں اس قوم کی پوری اجتماعی مزاحمت کا نمائندہ آنحضرتؑ کے دین کو ساری دنیا میں نافذ کر دینے کا ذمہ لیتا ہے۔ اور اُس طرزِ حکومت کو عین منشاءِ خداوندی کے مطابق ہونے پر خود اللہ کو بطور شہادت پیش کرتا ہے۔ تاکہ اللہ کے رسولؐ کا اطمینان ہو جائے اور وہ جناب اُس طرزِ حکومت اور تنفیذِ دین کو اختیار کر لیں اور نتیجتاً اُس ماہر عمرانیات و سیاسیات اور مذہبیات کو آئندہ کے لئے سربراہی سونپ دیں۔

اس طرزِ حکومت کے نتائج اگلی آیت 2/205 میں بیان فرمادیئے ہیں اس آیت میں اعلائے کلمہ حق کی آڑ میں ساری دنیا میں فساد پھیلا دینا قرار دیا گیا۔ اُس کی تبلیغ دین کو فوج کشی کی یلغار سے نسل انسانی کی تباہی و قتل و غارت لوٹ مار اور فصلوں

اور کھیتوں کے اُجڑنے کا سبب بتایا گیا۔ اور رسول کو بتایا گیا کہ اللہ اس طرز حکومت کو
بہنی برفساد ہونے کی بنا پر ناپسند کرتا ہے۔

بالآخر وہ تصوراتی حکومت برسرِ شہود آگئی۔ مندرجہ بالا آیت کے الفاظ گواہ
ہیں اور تاریخ پکار کر تصدیق کر رہی ہے۔ چشمِ بینا اُن تمام خونین اور روح فرسا
نظاروں کو دیکھ سکتی ہے جو فضاؤں اور موصوٰراں نامہ اعمال نے اپنے دفاتروں میں محفوظ
رکھے ہیں۔ گوشِ شنوائیوں کی جھنکاروں، تیروں کی لرزش، گھوڑوں کی ٹاپوں،
مرنے والوں کی چیخوں کو سُن رہے ہیں۔ آہ وزاری و نالہ و فریاد اور بے کسوں کا اوویلا
آسمانوں میں گونج رہا ہے۔ دنیا فساد سے لبریز کر دی گئی ہے۔ خون کی ندیاں بہ رہی
ہیں۔ قافلے پناہ کی تلاش میں بھوکے پیاسے سرگرم سفر ہیں۔ لوگ جلاوطنی اختیار
کر رہے ہیں۔ گرفتاریوں اور عقوبتوں سے بچنے کے لئے پھٹے پرانے کپڑے پہنے
جا رہے ہیں۔ بہروپ بدلے جا رہے ہیں۔ اللہ اکبر کے نعروں میں، قرآنِ گلوں میں
لٹکائے قتل و عارت گری، بربادی و تباہی، ہلاکت و خونریزی، جور و ظلم، ستم و استبداد کے
خونی مناظر ایک ایک کر کے سامنے آجاتے ہیں، مسلمانوں کی تلوار سے بچنے کے لئے
غیر مسلموں کی پناہ لینے کے لئے ہزار ہزار میل کا سفر طے کیا جا رہا ہے۔ بچے ماں باپ
کو ڈھونڈ رہے ہیں شوہر کو زوجہ کا پتہ نہیں ہے اور یہ سب کچھ اللہ، رسول اور اسلام کے
نام پر ہوا۔ اس طرز فکر سے اختلاف رکھنے والے مسلمانوں کو مرتد، ملحد و کافر و مشرک

قرار دیا جانا قدرتی تھا۔ اس داروگیر کے عالم میں لوگوں نے اپنا وطن چھوڑا اور جس کا جس ملک کی طرف جانا ممکن تھا چلا گیا۔ اور اس ظلم و ستم نے اپنے ہاتھوں اپنی قبر کھودی۔ یعنی ظالموں نے اپنے مخالف مظلوموں کو مجبور کیا کہ وہ ساری دنیا میں پھیل جائیں۔ اور ان مظالم کی کہانی غیر اقوام اور غیر مسلموں میں سننا کر، رحم و انصاف کی اپیل کے ساتھ اپنے مسلک و مذہب کی تبلیغ کریں، ظالموں کے خلاف محاذ بنائیں، اسلام کی وہ تعبیرات و تعلیمات پیش کریں، جن کی بنا پر ان کے لئے عرصہ حیات تنگ کر دیا گیا تھا۔ عرب کے ان جدید بتوں کا کھل کر نام لے کر حال بیان کریں جن کی عزت و عظمت کو محفوظ رکھنے کے لئے خاندانِ رسول کو تہ تیغ کیا گیا۔ ہر بولنے والی زبان کھینچ لی گئی، ہر بلند سر قلم کر کے نیزوں پر چڑھا دیا گیا، محلے کے محلے اور آبادیاں جلادی گئیں۔ لوگوں کو اپنا دین و مذہب محفوظ رکھنے کیلئے پوشیدہ زندگی بسر کرنے پر مجبور کر دیا گیا۔ دفتروں اور محکموں سے ملازمتوں اور بازاروں سے تجارت اور روزگاروں سے بے دخل اور محروم ہو جانے کے بعد ان لوگوں کو تنہائیوں میں سوچنے پر مجبور ہونا پڑا۔ چھپ چھپ کر نظر بچا کر اپنے باقی ماندہ راہنماؤں سے اپنی مشکلات کا حل تجویز کرانا پڑا۔ یوں ملک میں محصور رہ جانے والے لوگوں نے اس ظلم و استبداد سے نپٹنے کی راہیں نکالیں اور یوں فطری طور پر اندرون ملک اور دنیا کے دوسرے ممالک میں تحریک تشیع نے معصوم راہنمائی پر عمل شروع کیا اور چار دانگ عالم میں ان

کی کامیاب جدوجہد پھیلتی چلی گئی۔ یہ شہرہ تھا جس سے گھبرا کر حسب موقعہ و گنجائش ان تمام ممالک پر دھاوا بولا گیا۔ جہاں جہاں یہ تحریک برسر کار تھی اور اُسے کچلنے کے جنون میں نہ صرف قوت و دولت استعمال کی گئی بلکہ دین فروشی، دغا بازی، بدعہدی، وعدہ خلافی، غداری، فریب سازی، دروغ بانی، تہمت و الزام تراشی، نفرت انگیزی کا کوئی پہلو باقی نہ چھوڑا، اور ایسی ایسی کمینہ الزام تراشیاں کیں کہ آج اس روشن دور میں بھی بعض بھلا کے مُنہ سے سنی جاتی ہیں۔

قارئین یہ سمجھ لیں کہ اس طرز حکومت اور مقتدر لوگوں کا متفقہ اور مسلمہ عقیدہ یہ تھا کہ مدعی خلافت کی مخالفت حرام ہے۔ ہر انسان کا ہر فعل خدا کا فعل ہوتا جو کچھ کرتا ہے خدا کرتا ہے۔ اور اُمت کی بہتری، اُمت کی مصلحت، اُمت کی یک جہتی و اتفاق یہاں تک کہ مفادِ عامہ، ذاتی و قومی و ملکی مصلحت اور تقاضائے وقت وہ عظیم ترین مقاصد قرار پا گئے جس کو سامنے رکھ کر ہر وہ چیز جائز کر لی گئی جو قرآن و حدیث اور عرفِ عام و عقل کی رُو سے حرام اور مذموم ہے۔ آج بھی مفادِ عامہ اور اتحادِ ملت کسی کام کے مجاز ہونے کا سب سے بڑا جواز ہے۔ اس طرز فکر و عمل نے جس قسم کے مومن و مسلمان پیدا کئے ان کی شناخت درج ذیل ہے۔

- 1- کہ وہ ساری عمر میں ایک دفعہ حج کر لے بشرطیکہ حج کی تمام شرائط پوری ہو چکیں۔
- 2- ہر سال، سال میں ایک دفعہ روزے رکھ لے یا رمضان کا احترام کر لے۔

3- اور سرمایہ دار ہو تو سال میں ایک دفعہ زکوٰۃ نکال دے۔

4- اور روزانہ نماز پڑھتا رہے۔

یہ آخری چیز ہی دراصل وہ چیز ہے جس کی پُرسش ہوگی۔ اذان اور نماز ہی درحقیقت مسلمان کی پہچان ہیں۔ باقی تمام چیزیں تو مشروط ہیں۔ دل کا حال خدا جانے۔ دیکھنے اور دکھانے کی اسلامی چیزیں تو نماز اور مخالفین سے مسلسل جہاد ہیں۔ لہذا نماز اور تلوار جاری رہے۔ اُن میں جتنی شدت ہو، جتنی گرمی ہو، جتنی تیزی ہو، جتنا شغف ہو، اتنا ہی ایمان دار ہے۔ دل میں کیا ہے؟ تمہیں اس سے کیا؟ باقی اعمال کیا ہیں؟ کیسے ہیں؟ یہ وہی ہیں جو اللہ کے حکم سے کرتا ہے۔ تمہیں اللہ کے حکم میں دخل دینے کا حق نہیں تم تو ایمان دیکھو۔ یعنی نماز کی پابندی پر نظر رکھو۔ جمعہ جماعت میں پابندی سے شمولیت ایمان کی، اسلام کی شناخت ہے۔ ایمان سلامت ہے تو گناہ نقصان نہیں دیتا۔ اور جب جنت و جہنم خدا کے اختیار میں ہے۔ جب نیک اعمال سے خدا جنت میں بھیجنے پر مجبور نہیں۔ جب بد اعمالی اُسے جنت عطا کرنے سے نہیں روک سکتی تو ایصالِ ثواب، فاتحہ درود، نذر و نیاز، پیری مریدی، شفاعتِ رسول یا سفارش بزرگان، مرقد و مزار، عرس و تہوار کب اور کس کام آئیں گے۔ اللہ کو ان چیزوں سے مجبور کرنا شرک ہے، بدعت ہے، کرنے کا کام یہ ہے کہ نماز پڑھو اور جماعت کے ساتھ رہو۔ جو اس نمازی جماعت کے خلاف اُٹھے اسے بٹھانے، مٹانے اور اس کی

نسل کو ختم کرنے کا حتمی الامکان انتظام کرو، یہ کام کرنے میں اللہ کی تلوار اور نماز تمہاری مددگار ہیں۔ لہذا سیف اللہ اور صلاۃ اللہ ہی اسلام کی اور مسلمانوں کی شناخت ہیں۔



تحریک تشیع

قارئین پہلے یہ دیکھیں کہ لفظ شیعہ کے حقیقی (مصدری) معنی کیا ہیں۔

”شیعہ“ کے مصدری معنی ”شائع کرنے والا“ یا ”اشاعت کرنے والا“ ہیں۔

یعنی جو شخص جس مکتب فکر و نظام کی اشاعت کرے یا اظہار کرے اور پھیلائے وہ اسی مکتب فکر و نظام کا شیعہ کہلائے گا۔ مثلاً جو لوگ الہی نظام یعنی مولا علیؑ کے فکر و عمل کی اشاعت کریں گے وہ شیعیان علیؑ (محمدؐ و آل محمدؐ) کہلائیں گے اور اسی طرح جو لوگ ابلیس کے طرز فکر و عمل کی اشاعت میں دن رات ایک کر دیں گے وہ شیعیان ابلیس کہلائیں گے۔ یعنی ”شیعہ“ ایک ایسا لفظ ہے جو کہ ہر مکتب فکر پر لاگو ہے اور جس فکر و عمل کی وہ شخص اشاعت کر رہا ہے وہ اسی کا شیعہ کہلائے گا۔ اب آپ اگر تاریخ کا مطالعہ کریں تو آپ کو شیعیان علی صلوٰۃ اللہ علیہ اور شیعیان معاویہ ملیں گے اور ہر مسلمان اور تمام تواریخ اس پر متفق بھی ہیں۔ مگر نظام اجتہاد نے زبردست اجتہاد کر کے اپنا نام شیعیان معاویہ سے بدل کر ایک نئے نام سے اپنا کام جاری رکھا۔

لفظ شیعہ قرآن کی نظر میں:

بالکل ایسے ہی جیسے کہ قرآن کریم میں حضرت ابراہیم علیہ السلام کو حضرت نوح علیہ السلام کا شیعہ کہا ہے (37/83)۔ اسی طرح حضرت موسیٰ علیہ السلام کے شیعوں کا تذکرہ، یا پھر فرعون و نمرود کے شیعہ ہونا اس بات کی دلالت ہیں کہ فقط لفظ ”شیعہ“ اپنے اندر مکمل معنویت نہیں رکھتا جب تک کہ ساتھ یہ نہ بتایا جائے کہ ”کس کا شیعہ“، علیٰ کا شیعہ یا علیٰ کے مخالفین کا شیعہ۔ اور اسی طرح اسلامی اصطلاح میں لفظ شیعہ کے معنی وہ جو مقاصد اسلام کا تحفظ و اشاعت کرے۔

قرآن کریم اور تاریخ دونوں گواہ ہیں کہ نزول قرآن سے لے کر وفات رسول تک مسلمانوں میں منافق برابر موجود رہتے چلے گئے۔ پھر مسلمانوں میں وہ لوگ بھی تھے جن کو مومن کہہ کر بتایا گیا کہ اُن مومنین میں کوئی ایسا نہ تھا جو اللہ پر ایمان رکھتا ہو، جو رسول کو مانتا ہو، جو قرآن اور سابقہ الہامی کتابوں پر ایمان لایا ہو۔ ان کو تاکید کی گئی کہ اے مومنین اللہ و رسول اور کتب الہیہ پر ایمان لاؤ (4/136)۔ مسلمانوں میں وہ جماعت بھی آخر تک رہی جن کی خصوصیت یہ بتائی کہ وہ ایسے مومنین ہیں کہ اللہ اور رسول میں فرق پیدا کرتے ہیں۔ اور ایک درمیانی مذہب نکال رہے ہیں (4/150)۔ جنہیں رسول کی بات من و عن غیر مشروط طور پر قبول نہیں ہے۔ قرآن نے ایسے مومنین کا وجود بھی بتایا جو اللہ و رسول سے خیانت کرتے تھے (8/27)۔

یعنی احکام خدا و رسول کو جو کون کا توں امانت داری کے بجائے اُن احکام میں کتر بیونت اور ذاتی اصلاح سے خیانت کر کے عمل کرتے تھے۔ وہ لوگ بھی مسلمانوں میں تھے جن کو سود لینے سے بار بار روکا گیا اور آخر خدا و رسول سے جنگ کرنے پر چیلنج کیا گیا (2/278-279) وہ مومن بھی تھے جو رسول کے ساتھ اقتدار و حکومت میں برابر کا حصہ اور شرکت چاہتے تھے (3/154)۔ وہ مومنین بھی تھے جو اپنے تنازعات کے فیصلے رسول اللہ سے کرانے کے بجائے کسی طاغوت کے پاس لے جایا کرتے تھے (4/60)۔ اس صورت کو دیکھ کر اللہ نے وعدہ فرمایا تھا کہ یہ بدترین صورت حال ہے جو اللہ کے لئے ناقابل برداشت ہے۔ لہذا اللہ پر لازم ہو گیا ہے کہ:-

مَا كَانَ اللَّهُ لِيُذِرَ الْمُؤْمِنِينَ عَلَىٰ مَا أَنْتُمْ عَلَيْهِ حَتَّىٰ يَمِيزَ الْخَبِيثَ مِنَ الطَّيِّبِ
وَمَا كَانَ اللَّهُ لِيُطْلِعَكُمْ عَلَى الْغَيْبِ وَلَكِنَّ اللَّهَ يَجْتَبِي مِنْ رُسُلِهِ مَنْ يَشَاءُ
فَأْمِنُوا بِاللَّهِ وَرُسُلِهِ وَإِنْ تُؤْمِنُوا وَتَتَّقُوا فَلَكُمْ أَجْرٌ عَظِيمٌ (3/179)

(1) مسلمانوں کو اس حالت پر نہ چھوڑ دے جس پر وہ اُس وقت مخلوط چلے جا رہے ہیں۔ لہذا اللہ ناپاک قسم کے مومنین کو پاک قسم کے مومنین کے ساتھ ملا جلا اور مخلوط الحال نہ چھوڑے گا۔ دونوں جماعتوں کو الگ الگ کرے گا۔ ساتھ ہی تمہیں اپنے پوشیدہ علم اور طریق کار پر مطلع کرنا بھی اللہ کی ذمہ داری نہیں ہے۔ اس کام کے لئے وہ اپنے رسولوں میں سے بھی بعض کو منتخب کرتا ہے۔ اور انہیں اپنے علم غیب پر مطلع

کردیتا ہے۔ لہذا تم اس پر ایمان لاؤ کہ محمد مصطفیٰ صلی اللہ علیہ وآلہ وسلم مسلمانوں کی اس خفیہ تطہیر کا انتظام کریں گے اور حق و باطل جدا جدا ہو کر مشخص ہو جائیں گے۔ اگر تم نے ایمان اور تقویٰ اختیار کر کے رسول اللہ کی تطہیر قومی میں مدد کی تو تمہیں اجر عظیم ملے گا (3/179، سورہ آل عمران)۔

(2) اب سوال یہ ہے کہ ناپاک مسلمانوں سے پاک مسلمانوں کو الگ کرنے کا وعدہ کس طرح پورا کیا گیا؟ پورا کیا بھی گیا یا نہیں؟ آپ جانتے ہیں کہ کوئی ایسا واقعہ، طریق کار یا عملدرآمد کہیں نہیں ملتا۔ جس کو جواب میں پیش کر دیا جائے۔ یہ تو ملتا ہے کہ منافق موجود تھے۔ لیکن ان کو عوام سے روشناس نہ کرانا ثابت ہے۔ اس قسم کے سینکڑوں راز موجود تھے، جن سے مخصوصین کے علاوہ کوئی واقف نہ تھا۔ قرآن کریم میں حروف مقطعات **الْم-الر-ن-طہ-کھٰی عَص** وغیرہ سر بستہ راز ہیں۔ قرآن کی تنزیل و ترتیل و تلاوت وغیرہ کو پوشیدہ رکھنا جس غرض سے ضروری تھا وہ یہ تھی کہ قرآن میں لفظی تحریف نہ ہو سکے۔ بالکل اسی طرح مسلمانوں کی تطہیر بھی صیغہ راز میں اور علم غیب کے پردوں میں اس لئے رکھی گئی کہ مجتہدین حفظ ماتقدم نہ کر سکیں اور رفتہ رفتہ ان کا خود ساختہ مذہب پٹ کر رہ جائے۔ ان کو مجبور کیا جائے کہ وہ اپنے نقاب خود اپنے ہاتھ سے الٹ دیں۔ دشمنان اسلام اپنی دوستی کا پردہ ہٹا کر سامنے آ جائیں اور پکار کر کہہ دیں کہ ہم اور ہمارے بزرگ دشمنان اسلام تھے۔

چنانچہ جس مومن جماعت کا ہم نے تذکرہ کیا ہے وہ اس لئے قابل تعریف ہے کہ اُس نے صاف گوئی کی جرأت کی ہے۔ اور جن لوگوں کے نام تک سے اظہار بے زاری کیا جاتا تھا انہوں نے اُن کو اور اُن کے مسلک کو عین اسلام قرار دیا ہے اور اُن کو اپنا بزرگ تسلیم کر لیا ہے۔ چنانچہ خالص مومنوں کو الگ کرنے کے لئے جو نظام قائم کیا گیا تھا اُس نے اپنا کام ہر رسول کے زمانہ میں جاری رکھا۔ اسی کا نام تحریک تشیع ہے، وہی عالم گیر قوت ہے۔ اور وہی وہ مسلک و مذہب ہے جس نے ہتھیلی پر سر رکھ کر، موت کی آنکھوں میں آنکھیں ڈال کر، موت کو زندگی سمجھ کر اُس تطہیر اسلام کا ذمہ لیا۔ اور اسی انبار و ہجوم و اژدھام میں سے ایسے لوگ انتخاب کئے جنہوں نے اسلام کے نام پر اپنی جان، اپنے اموال، اپنے بچے مسکرا مسکرا کر قربان کئے۔ اور مذکورہ قسم کے خود ساختہ مذہب کے خلاف اعلانیہ اور پوشیدہ محاذ بنائے۔ ہر ایک محاذ آگے بڑھا، بڑھتا ہی گیا۔ جان پر کھیل کھیل کر سیاسی راہنماؤں کا بنایا ہوا سارا کھیل بگاڑ کر رکھ دیا۔ اور اُن تمام اسلامی عقائد و تصورات کو رفتہ رفتہ بدرجہ شائع کر کے پبلک میں پھیلا دیا جن کو سیاسی ماہرین اپنے اجتہادی اسلام میں غائب کر لینا چاہتے تھے۔

اسلامی تشیع کی قدامت:

اسلام کو خطرناک حالات سے محفوظ رکھنے کے لئے مجتہدین کے خلاف ایک ایسا محاذ قائم کرنا ضروری ہوتا ہے جس کے اقدام مجتہدین سے پوشیدہ رہیں۔ لہذا مجتہدین کو غافل رکھنے کے لئے قرآن کریم نے تحریک تشیع کی تفصیلات کو مجمد صورت میں رکھا ہے۔ اس کے باوجود تحریک کا نام اور بنیادی مقاصد کے ساتھ ساتھ اولین اور وسطیٰ سربراہ اسلام کو شیعہ بیان کیا ہے۔ چنانچہ دنیا جانتی ہے کہ حضرت نوح علیہ السلام کو ان کی امت کے لیڈروں نے مجبور و بے بس کر دیا تھا۔ اور انہوں نے اسلام اور مسلمانوں کے تحفظ کے لئے اللہ سے براہ راست دخل دینے کی دعا کی تھی۔ یہی وہ دن تھا جس روز تحریک تشیع کا اہتمام کیا گیا اور ناپاک نسلوں کو تباہ کر کے پاک نسلوں کی ابتدا کا انتظام ہوا۔ اور اللہ نے مومنین کو ناپاک مومنین سے الگ کیا (3/179)۔ یہاں سے مومنین کی تطہیر کی ابتدا ہوئی۔ اور جب جناب ابراہیم علیہ السلام پر ایسا ہی زمانہ آیا کہ ایک طرف نمرود کی قوتِ قاہرہ اور دوسری طرف یکہ و تنہا اللہ کا رسول اس حالت سے کامیاب گزرے اور اسلام کو محفوظ رکھ کر آگے بڑھانے کی وجہ سے اللہ نے حضرت ابراہیمؑ کو جناب نوح علیہ السلام کی اتباع کرنے والا اور ان کے مشن کی اشاعت کرنے والا یعنی شیعہ قرار دیا۔ چنانچہ فرمایا گیا کہ:-

سَلَّمَ عَلٰی نُوْحٍ فِي الْعَلَمِيْنَ ۝ اِنَّا كَذٰلِكَ نَجْزِي الْمُحْسِنِيْنَ ۝

إِنَّهُ مِنْ عِبَادِنَا الْمُؤْمِنِينَ ○ ثُمَّ أَعْرَفْنَا الْأَخْرِيقِينَ ○ وَإِنَّ مِنْ شِيعَتِهِ

لِإِبْرَاهِيمَ ○ إِذْ جَاءَ رَبَّهُ بِقَلْبٍ سَلِيمٍ ○ (37/79-84)

”اس کائنات میں نوحؑ کے مشن پر سلام و سلامتی جاری رہے۔ حسن انتظام پر ہم اُسی طرح پُر یقین جزا دیا کرتے ہیں۔ یقیناً نوحؑ ہمارے مخصوص مومن بندوں میں سے ہے۔ ہم نے اُس کے مدِّ مقابل دوسرے گروہ کو ڈبوا دیا تھا اور جناب ابراہیمؑ اُس وقت حضرت نوحؑ کے یقینی اور ضروری شیعوں میں تھے۔ جس وقت ابراہیمؑ نے اپنے پروردگار کی طرف قلب سلیم سے رجوع کیا تھا (37/79-84)۔

قارئین کرام یاد کریں کہ جس طرح قومِ نوحؑ و قومِ ابراہیمؑ نے بغاوت کی تھی۔ بالکل اسی طرح بلکہ زیادہ ترقی یافتہ اور زیادہ منظم بغاوت آخضرؑ کی قوم نے قرآن کو مجبور کر کے کی تھی۔ لہذا ضروری تھا کہ جناب محمد مصطفیٰ صلی اللہ علیہ وآلہ وسلم بھی حضرت ابراہیمؑ کی پیروی میں حضرت نوحؑ کے شیعہ ہوں اور قوم کے بالمقابل ایک ایسا محاذ بنادیں جس کا راہنمایان قوم کو پتہ نہ چلے اور وہ اپنی لاعلمی کی تلوار سے اپنے گلے کاٹ لیں۔

حضرت موسیٰ علیہ السلام پر بھی ایک ایسا نازک وقت آنے والا تھا۔ جس سے محفوظ رہنا اور پھر آزادی بنی اسرائیل کا انتظام کرنا ضروری تھا۔ چنانچہ قرآن سے اُن کے نظامِ تشیع کا پتہ بھی چلتا ہے۔ اور نازک مواقع پر سربراہِ نظام سے مدد لینے اور اُن کو

دشمنانِ دین کے خفیہ منصوبوں سے مطلع کرنے کی تفصیل ملتی ہے۔ چنانچہ سورہ القصص میں یہ بھی قصہ بیان کر دیا گیا ہے (21-28/14)

”اصحابِ صُفّہ و تصوّف“

مسلمان حکومتوں نے اپنے کھلے اور سامنے آنے والے مخالفوں کو بے دریغ قتل کیا۔ حسب موقعہ اُن پر کفر و ارتداد و الحاد و شرک و بدعت کے فتاویٰ جاری کئے ملک میں اور بیرون ملک بھی اُن کو مٹانے کی ہر ممکن کوشش کی۔ اس ہنگامہ دار و گیر میں کچھ لوگ جلاوطن ہوئے اور اپنے مسلک کو دُور دراز ملکوں میں پھیلانا شروع کیا۔ کچھ لوگ خاموش ہو گئے اور حکومتوں سے تعاون کے ساتھ ساتھ اپنے مذہب کا تحفظ جاری رکھنے کے لئے راہیں نکالیں۔ کچھ لوگ مسلسل تیغ بکف رہے اور سلسلہ شہادت و قربانی جاری رکھا۔ کچھ لوگوں نے نہایت خاموشی سے اسلامی ریکارڈ کا تحفظ اور اشاعت شروع کی تاکہ تعلیماتِ اسلام جس طرح ہو سکے محفوظ رہیں۔ الغرض شیعانِ اسلام مختلف شعبوں میں تقسیم ہو گئے۔ اور ہر شیعہ کا اوّلین فرض یہ قرار پایا کہ جس طرح ہو سکے خود ساختہ مذہب اور اُس کی مذکورہ نماز اور تلوار کو توڑا جائے اور ظاہر ہے کہ ان خطرناک اور جان لیوا حالات میں وہی شخص اُن شعبوں میں داخل کیا جاسکتا تھا جسے اسلام کی تنفیذ کے مقابلہ میں دنیا کی کوئی چیز پیاری نہ ہو۔ ایسے جان فروش لوگوں کی تلاش اور تیاری کے لئے ایک نہایت اہم، مخصوص اور موزوں شعبہ کا قیام عمل میں آیا۔

اس شعبہ کی اولین راہنمائی اور اُس کے فرائض کا تعین کب ہوا؟ کس نے کیا؟ اُس کے اولین ممبران کون کون تھے؟ ان تمام سوالات کے جوابات بعد میں محققین نے حالات و واقعات سے اخذ کئے ہیں جو حق کے بالکل قریب اور بعض بعض صوفی صدق و صحیح ہیں۔ لیکن اُس زمانہ میں اُس شعبہ کا تذکرہ قطعاً نہ کیا گیا تا کہ ظلم و استبداد کو متوجہ ہونے اور تحفظ و مدارک کا موقع نہ ملے۔ یہاں یہ بھی عرض کر دیں کہ تحریک تشیع کا یہ شعبہ بھی قدیم الایام سے چلا آتا ہے اور اس کا ذکر بھی قرآن کریم میں موجود ہے۔

تصوف اور صوفی کو صوف سے مشتق سمجھنا چاہئے مصدری معنی ہیں۔

1- ”معروف کے علاوہ کسی اور طرف مائل ہونا“۔

2- ”تمام پسندیدہ چیزوں سے ہٹا ہوا ہونا“۔

چونکہ عربی زبان میں صوف اُون یا اُون کے گھریلو بئے ہوئے کپڑے کو بھی کہتے ہیں۔ اس لئے بھی اُن لوگوں کو جو مذکورہ شعبے سے تعلق رکھتے تھے صوفی کہا جاتا ہے کہ وہ سرمایہ دارانہ ذہنیت کے خلاف بطور احتجاج موٹا جھوٹا اور گھٹیا لباس پہنتے تھے۔ اور معروف و پسندیدہ لذات و لباس سے ہٹے ہوئے اور سرمایہ داری اور ظلم و ستم کو مٹا دینے پر مائل تھے۔ خرقہ اور اونی لباس ہمارے آئمہ کا بھی پسندیدہ لباس تھا۔ جناب رسالت مآب کا صوف (خرقہ) حضرت امیر المومنین علی علیہ السلام نے جناب اولیس قرنی کو بطور تحفہ پیش کیا تھا۔

”تصوف کے تصورات و عمل“

(1) اس شعبہ کا مذہب حقیقتِ واقعی تھا۔ اس میں پانی کی طرح ہر رنگ قبول کرنے اور پھر بھی بے رنگ رہنے کی فطرت تھی۔ اُس نے ریاکارانہ عبادتوں کی خاموش مذمت اپنا شعار بنایا۔ مذہبی تعصب کی بیخ کنی شروع کی۔ سرمایہ داری، دولت طلب جاہ و ریاست اور دنیاوی لذات کو ترک کرانے اور خوفِ خدا، دلوں میں پیدا کرنے کا اہتمام کیا۔ اُسے ہر مذہب سے اس لئے محبت تھی کہ تمام سابقہ مذاہب وہ زینہ ہیں جس نے تکمیلِ اسلام تک بلند کیا۔ یہ شعبہ تمام مذاہب کے انبیاء علیہم السلام پر ایمان لایا تھا یہ تمام سابقہ کتب کو حق سمجھتا تھا۔ اُس کے کان میں یہ آواز گونجتی رہتی تھی کہ:-

”اگر میرے لئے مسندِ حکمرانی بچھائی جائے تو میں مسلمانوں کو قرآن سے، یہودیوں کو تورات سے، اہل انجیل کو انجیل سے اور اہل زبور کو زبور سے احکام دوں گا۔“ (حضرت علیؑ)

انہوں نے دیکھا تھا کہ قرآن کریم نے سابقہ کتابوں کی تہنیت نہیں بلکہ تصدیق کی ہے (10/37)۔ وہ پڑھتے تھے کہ اس قرآن میں تمام قائم رہنے والی کتابیں موجود ہیں (98/3)۔ اور اُن کا راہنما تمام صحفِ مطہرہ کی تلاوت کرتا ہے، (98/2) وہ جانتے تھے کہ اگر توریت و انجیل کے قوانین پر عمل کر لیا جائے تو نعمتِ خداوندی کا

نزول ہوگا۔ (5/68)

وہ دین کی آخری منزل میں اُسی طرح تھے جس طرح آج (1974ء) تعلیم کا آخری درجہ ایم۔ اے ہے۔ ایک ایم۔ اے اپنے اندر تمام سابقہ درجوں سے محبت و ہمدردی رکھتا ہے نہ کہ نفرت و تعصب۔ وہ تو خود میٹرک بھی ہے، ایف۔ اے بھی ہے، پرائمری پاس بھی ہے اور بی۔ اے بھی ہے۔ وہ پہلی جماعت کے اسباق۔ ”بلی آئی چوہا دوڑا“۔ سُن کر انہیں فضول کی بکواس نہیں سمجھتا۔ وہ جانتا ہے کہ پہلی پاس نہ کی ہوتی تو دوسری کی کتاب کیسے پڑھی جاتی۔ یہ سب جماعتیں پاس نہ کی ہوتیں تو وہ ایم۔ اے کا نصاب کیسے پڑھتا؟ اور کس طرح سمجھتا؟ وہ کوئی مولوی صاحب نہیں ہے کہ بلا کسی سابقہ الہامی کتاب کو پڑھے وہ ایک دم قرآن کو پڑھ اور سمجھ لے۔ وہ جہالت سے بہت دُور ہے۔

(2) اُس شعبہ نے لفظ نفرت و تعصب کو قطعاً جھٹک کر نکال دیا۔ غیر مسلم تو بہر حال باندھب ہیں وہ تو دشمن سے بھی محبت کرنا چاہتے ہیں۔ وہ اپنے قاتل کو دعا دینا اور اُسے شربت پلانا سامنے رکھتے ہیں۔ وہ ہندو سے پیار کرتے ہیں اسلئے کہ انہیں ہندوؤں میں اسلام پھیلانا ہے، ہندوؤں کے دل جیتنا ہیں وہ زرتشتیوں، بدھوں اور فلسفیوں سے بھی کام لینا چاہتے ہیں۔

(3) انہوں نے ظواہر پرستوں کے خلاف کہہ دیا کہ یہ دنیا اور اس دنیا کی نعمتیں،

حکومتیں اور عیش و آرام تمہیں مبارک۔ ہم تمہیں بھی سلام کریں گے۔ مگر دل سے اُس کے غلام بنیں گے، اُس کے اشاروں پر چلیں گے، جس نے کسی عمر اور کسی حال میں لذت دنیا کو نہ چکھا۔ جو دنیا کو تین بار اور بار بار طلاق دیتا رہا، جس نے حلال لذات تک کو ترک رکھا، جس نے محنت و مشقت و ریاضت کو دین بنا دیا، جس کے طرز عمل نے مخالفوں کو دوست کہلانے کی ہمت دی، جس کے ایثار و قربانی کو محبت اور دوستی کی سند میں پیش کیا جاتا ہے۔ وہ ہمارا والی و مولا و مرشد بن سکتا ہے جو فقیری کو حکومت پر ترجیح دے، دنیا بھر کی حکومت کو بھیڑ کی ناک سے نکلی ہوئی گندگی قرار دے، جس کی ایک شکستہ جوتی ساری دنیا کی شاہی اور دولت سے زیادہ قیمتی ہو، جس کے سامنے کوئی مفتی فتویٰ نہ دے۔

(4) اس شعبے نے اُن تمام لوگوں کو جذب کر لیا جو فقہا اور مفتیوں اور قاضیوں کے ستائے ہوئے تھے۔ اُس نے وہ تمام سامان مہیا کرنے کی کوشش کی جس کی مدد سے نوجوان طبقہ دین کی طرف قدم قدم بڑھایا جاسکے۔ بادشاہانِ اسلام کے یہاں گانا بجانا جرم نہ تھا۔ اس لئے بہت سے لوگ اُن کی خلافتوں کی طرف متوجہ ہوتے تھے۔ اس شعبہ نے گانا بجانا عام کر دیا۔ مولوی صاحب کا قانون بادشاہوں کے خوف سے چُپ تھا۔ اس خاموشی سے فائدہ اٹھانا ضروری تھا۔ اس گانے بجانے کے ذریعہ حقائق دینِ قلوب میں اتار دیئے جاتے تھے۔ الغرض جو کام ڈنڈے اور حکومت کی طاقت

سے نہ ہو سکتا تھا یہ شعبہ صرف اشاروں سے کرا لیتا تھا۔ لوگ گھر بار اور اولاد و اموال کو چھوڑ چھوڑ کر اُن کے دروازوں کی جُہ سائی کرنے لگتے تھے۔ ترکِ دنیا اور ترکِ لذات کے باوجود اُن کے پاس کچھ ایسی لذت تھی اور کوئی ایسی حقیقت تھی کہ اُس کو حاصل کرنے اور مستقلاً لطف اندوز ہونے کے لئے لوگ تمام آرام دہ لباس اُتار دیتے تھے، سرخم کر لیتے تھے، زبان بند کر لیتے تھے، نظروں سے دیکھتے ہوئے معلوم ہوتے مگر وہ نامعلوم کہاں دیکھتے تھے کسی گلی، کسی جنگل یا کسی ویرانے میں جا بیٹھتے۔ سردی اور گرمی کی اذیت، بارش کے تھپیڑوں، دیکھنے والے باشرع لوگوں کے طعن و طنز سے بے نیاز، ہر حال میں مگن، کسی سے مدد کے خواہاں نہ کسی سے بات کرنے کی حاجت، کیا وہ اپنے بال بچوں، دل کے ٹکڑوں، فداکار حسین شریکِ حیات کو بھول گئے ہیں؟ کیا ایسے جگر پاروں اور دل نوازوں کو بھولا جاسکتا ہے؟ دنیا کی تمام لذتیں اور لطف و کرم تمام آرام و آسائشیں یاد ہیں۔ اور بار بار ان کے سامنے، ان کے قلب و ذہن اور کام و دہن پر وارد ہوتے ہیں۔ انہیں پلٹ آنے کی دعوت دیتے ہیں لطف اندوز ہونے کے لئے اُن کی مہنیں کرتے ہیں۔ وہ نہایت استقلال سے تمام قلبی و روحانی تکالیف کے ساتھ برسرِ پیکار رہتے ہیں۔ بیوی بچوں بہن بھائیوں کی تکالیف ایک ایک کر کے سامنے سے گزرتی ہیں۔ دل بیٹھ بیٹھ جاتا ہے، سانس رُک جاتی ہے، روح تڑپ اٹھتی ہے۔ وہ آہ بھر لے تو بات خراب ہو جائے، آنسو بہہ نکلیں تو شکست ہو

جائے، سردی سے کانپنے لگے تو وقارِ صبر جاتا رہے۔ نرم بستر گرم لباس یاد ہے وہ نزلہ، بخار، نمونیا، موت سب کا انتظار کرتے ہیں۔ لیکن معلوم ہوتا ہے کہ اب تمام مصیبتیں آفتیں خطرات اُن سے ڈرنے لگے ہیں۔ اُن میں سے کوئی کبھی بھی رنجیدہ یا روتے ہوئے نہیں دیکھا گیا۔ البتہ کبھی کبھی وہ لوگ مسکراتے ہوئے پائے جاتے ہیں۔ وہ کیا بات ہو سکتی ہے؟ جو اُنہیں مسکرانے پر رضا مند کرتی ہے؟ وہ پاگل نہیں ہیں۔ اُن میں اعلیٰ درجے کے تعلیم یافتہ لوگ بھی ملتے ہیں۔ اعلیٰ خاندانوں، رئیسوں اور بادشاہوں تک کو دیکھا جاتا ہے یہ لوگ کیا چاہتے ہیں؟ معلوم نہیں۔ مگر یہ معلوم ہوتا ہے کہ جو کچھ بھی وہ چاہتے ہیں وہ اُس تمام دنیاوی سامان سے زیادہ قیمتی ہے جس کو اُنہوں نے چھوڑ دیا ہے۔ وہ ان تمام لذتوں سے زیادہ لذیذ، اُن تمام حُسن کے جسموں سے زیادہ حسین ہونا چاہتے۔ وہ کوئی ایسی چیز ہونا چاہتے جو اُن تمام تکلیفوں، اذیتوں کا بہترین اجر اور بدلہ بن جائے۔ ذرا سوچئے کہ اگر اس قابلِ رحم، روح فرسا اور درد انگیز زندگی گزارنے کے بعد بھی وہ مقصد حاصل نہ ہو تو یہ کتنا عظیم اور الم انگیز نقصان ہوگا۔ پھر سوچئے کہ وہ کس بنیاد پر اتنے پُر یقین ہیں کہ اپنی زندگی اور اُسکے تمام متعلقات اور پوری کائنات کو تِج دیا ہے؟ پلٹ کر نہ دیکھا اور اطمینان سے چل دیئے۔ یہ اطمینان کہاں سے ملا ہے؟ کس نے دیا ہے؟ اُنہیں معلوم ہے کہ ترکِ دنیا شرعاً منع ہے۔ اسلام سے خارج ہونے کی دھمکی کانوں میں گونجتی رہی۔ بچوں کا رونا زوجہ کی

فریاد دماغ میں ہیجان پیدا کرتی رہی۔ فرائض پکارتے رہے یقیناً کوئی ان سب سے بڑا فریضہ سامنے ہے۔ کوئی دین و دنیا سے بھی زیادہ قیمتی اور پُر یقین حقیقت بالکل سامنے ہے۔ کوئی ایسا حکم و حاکم سامنے ہے جس نے کہہ دیا ہے کہ:-

”تمہیں سچا سچ یہ دکھانا ہے کہ مجھے واقعی میرے بچے، میرے ماں باپ، میرے

اموال و اسباب، میرے عزیز و اقربا، دین و دنیا آپ سے زیادہ پیارے نہیں ہیں۔ میں حضور کی رضامندی حاصل کرنے کو مال، زر، زن، جائیداد، تجارت، اولاد،

آبا، اقربا اور اپنی ذات و نجات و بقا سے زیادہ چاہتا ہوں (24-9/20)۔ میں اُس

مشن کا ممبر بننا چاہتا ہوں جس میں اپنی پوری نفسیات فروخت کر دی جاتی ہیں

(2/207)۔ میں رضائے خداوندی کے حصول کے لئے دائرہ سلامتی میں داخل

ہو جانے کی جرأت کر رہا ہوں (2/208) میں نے اس دنیا کا کھیل تماشا ہونا ثابت

کر دینا طے کر لیا ہے (6/32)، (29/64)، (47/36) اور میں دنیا کے فریب

اور دھوکے سے باہر نکل آیا ہوں (57/20) میں حضرت عیسیٰ کے تبعین سے بڑھ جانا

چاہتا ہوں۔ (متی 37-10/36) (متی 24-19/16) میں ناپاک مومنین میں

سے نکل کر پاک اور مظہر نظام کے ساتھ کھڑا ہونا چاہتا ہوں۔ یوں اس شعبہ نے اللہ کا

کیا ہوا وعدہ (3/179) پورا کرنا شروع کیا۔“

(5) یہ لوگ مندروں میں چلے گئے اور مندر سے متعلق تمام ہندوؤں کو مسلمان

کر کے نکلتے۔ اُن سے خوشی خوشی مسجدیں بنواتے اور رفتہ رفتہ چند کروٹوں کے بعد زمرہ حق میں بھیج دیتے۔ یہ حضرات تمام مکاتب فکر میں گھل مل گئے۔ اور قدم قدم جتنا ممکن ہوا حق کی طرف موڑتے رہے۔ سب سے خطرناک عقائد کو پہلے ڈانواں ڈول کرتے، صحیح عقیدہ سامنے رکھتے اور چھوڑ دیتے۔ اُنہیں تبلیغ کی جلدی نہ تھی۔ وہ تمام عوام الناس کو مغالطہ میں مبتلا ہونے کی وجہ سے معذور و بے خطا سمجھتے۔ سب سے ہر حال میں ہمدردی و تعاون کرتے۔ اُس شعبہ نے اہل باطل کے نظام کی جڑیں کھوکھلی کر دیں۔ رفتہ رفتہ لوگوں کو بات کرنے غور کرنے پر آمادہ کیا۔ بتدریج علمی گفتگو کے نام پر نازک بحثیں اور عقائد و اعمال پر تنقید ہونے لگی۔ جن مسائل کے ذکر پر، جن سوالات کو سنتے ہی تلوار اور دُرہ دکھایا جاتا تھا اُن باتوں کو سننے اور نقائص پر غور کرنے کے لئے آمادہ کرنا پہلی منزل تھی جو اُس شعبہ نے آسان کر دی۔

(6) اِس شعبہ کی مرکزی راہنمائی، اُس کی پیش آمدہ مشکلات کا حل کرنا، غلطیوں کے بُرے نتائج سے بچانا، افراد اور جماعتوں میں رابطہ کا انتظام مرکز اعلیٰ کی ذمہ داری تھی۔ ماتحت مراکز صرف اُن لوگوں کو پورے سلسلے کے نام بتاتے تھے جو اُن کے ہاتھ پر بیعت کر لیں۔ یعنی کسی کو ممبر بنانے سے پہلے یہ یقین کر لیا جائے کہ ہر نیا شخص اپنی ذات اور متعلقات کو مرکز کے ہاتھ میں دے چکا ہے۔ اور مرکزی احکام کی تعمیل میں اُس کے جذبات، اُس کا سابقہ مذہب و شریعت رکاوٹ نہ بنیں گے۔ یہ شعبہ اپنے

سلوک سے لوگوں کو جانچنے اور انہیں سرفروش و فداکار بنانے کے سینکڑوں طریقے جاری کرتا۔ وہ نفاق اور سرکشی کو جانچنے اور دشمن و دوست کو پہچاننے کے بے پناہ اصول برسر کار لاتے تھے۔ انہوں نے مسلمانوں میں وہ تمام صفات پیدا کیں جو نظام اجتہاد نے تباہ کی تھیں۔ سیاسی طرز فکر نے رسول اللہ کے احکام کی بھی بے چون و چرا تعمیل نہ ہونے دی۔ ہر لٹو پٹو پٹو تعمیل حکم سے پہلے ہی یہ پوچھتا کہ جناب یہ وحی کا حکم ہے یا آپ کا ذاتی حکم ہے؟ تاکہ ذاتی حکم کو نظر انداز کر دے اور وحی کی تعمیل تب کرے جب کہ سیاسی راہنما کی بصیرت متفق ہو جائے۔ اس شعبہ نے اگر مشہور و معروف غلط حکم بھی دیا تو اس کی تعمیل بے چون و چرا ہوئی۔ مثلاً شراب کی بوتل سامنے رکھی اور کہا کہ شراب پیو۔ جس نے بے دھڑک تعمیل کی اُسے الگ شمار کیا۔ دوسرے کو الگ رکھا۔ پی لینے والے کو معلوم ہوا کہ وہ محض حکم تھا۔ جانچ تھی شراب نہ تھی شربت تھا۔ اُسے ظاہری لیبل اور بوتل دھوکہ نہ دے سکی کامیاب ہوا۔ لیکن آزمائش تطہیر کے ساتھ ساتھ ساری عمر جاری رہے گی یہاں تک کہ وہ تقرب حاصل کر لے۔ مجتہدین نے علوم کائنات اور معجزات کا انکار کیا تاویل کی اور آنحضرت کے تمام معجزات کی نفی کر دی۔ اور کہہ دیا کہ قرآن کریم ہی اُن کا معجزہ ہے اور قرآن کے متعلق جو کچھ کیا وہ ظاہر ہو چکا۔ اُس شعبہ نے معجزات و کرامات و خرق عادات پر نہ صرف یقین دلایا بلکہ اپنے متبعین میں معجزاتی بصیرت و قدرت پیدا کی۔ اور تحریک کے سربراہوں نے ضرورت

پڑنے پر تبیین کے ہاتھ پر معجزات جاری کئے اور ہر وہ بات منوا کر چھوڑی جو رسول اللہ کے نام سے قبول نہ کی گئی تھی۔

(7) تحریک کے اس شعبے نے زمانہ کیساتھ ساتھ بڑھنا اور پھیلنا شروع کیا تمام ممالک میں اسی رنگ میں پہنچے جو وہاں موزوں تھا۔ نئے نام رکھے، نئی اصطلاحات جاری کیں، قرآن اور صاحبان قرآن کی تعلیمات جاری کیں، ناموں اور کاموں کو لفظی تعصب سے ملوث نہ ہونے دیا تاکہ لوگ اپنی چیز سمجھ کر اختیار کریں۔ اعلانیہ اور انڈر گراؤنڈ شعبوں کو مربوط رکھا۔

(8) بعض راز و وقت آنے پر خود کھلے۔ بعض جوش میں ظاہر ہو گئے۔ اس لئے سرکاری وغیر سرکاری قاضیوں اور مفتیوں نے مخالف محاذ بھی قائم کئے۔ قتل، سولی جلاوطنی کی سزائیں بھی دیں۔ مذہب کے نام پر بزرگوں کی کھال بھی اتاری گئی۔ اُس شعبے نے بھی دفاعی انتظامات کئے، بعض نعرے بدلے، بعض نئے طبقات قائم کئے جو ظواہر شریعت کی وجہ سے مخالف معلوم نہ ہوں اور مجتہدین غافل رہیں۔ اس غرض کے لئے بعض دفعہ آپس میں ایک دوسرے کو برا بھی کہہ دیا جاتا تھا۔ مگر اُن سب کا مقصد ایک تھا مرکز ایک تھا۔ اُس مرکز سے فیض پاتے اور اُس کے واسطے اور وسیلے سے ناممکن کو ممکن بنا کر دکھاتے۔ ہر دور کے ہر مکتب فکر کو متاثر کرتے، اُن کے جمود کو حرکت میں لاتے، اُن کو اُن کے تصورات و عقائد کے پوشیدہ نقائص پر مطلع کرتے

اور نئے تصورات کو جنم دیتے قبول کراتے۔ ہر مکتب فکر کو دکھلایا کروٹیں دیتے اور بدترج موڑ موڑ کر حق سے قریب کرتے۔ اُن کے دانشوروں اور ہونہار لوگوں کو اپنے اندر ضم کرتے چلے جاتے۔ یوں ظواہر پرستوں میں مختلف فرقے بنتے بگڑتے اور اصلاح کی طرف بڑھتے گئے۔ مجتہدین مجبور ہوتے گئے اور اپنے خلاف لکھتے گئے اور انہیں تھالی کا بینگن بن کر رہنا پڑا۔

(8-الف) اس شعبہ نے حقیقی مرکز کا تعارف و تعین کرانے کے لئے دو دو لفظوں کی جوڑیاں بولنا شروع کیں۔ مثلاً:-

1- حقیقی و مجازی۔ 2- روحانی اور جسمانی۔ 3- باطنی و ظاہری۔ انہوں نے دین کے لئے بھی اُن ہی دونوں الفاظ کو عام کیا۔ اور کہا کہ ہم ظواہر پرستی اور ریاکارانہ طرز عمل کو چھوڑ کر دین کی حقیقت اور دنیا میں اعلیٰ مقام حاصل کرنے کی طریقت کو اختیار کرتے ہیں۔ روحانیت کو اختیار کرتے ہیں، جسمانیت کو نظر انداز رکھتے ہیں۔ باطنی غرض و غایت کو سامنے رکھتے ہیں، ظاہری صورت حال عوام کے لئے چھوڑتے ہیں۔ انہوں نے کہا کہ نیابت رسول بھی ان ہی صورتوں پر منقسم ہے۔ حقیقی جانشینی اور مجازی جانشینی یا مادی جانشینی، باطنی امامت اور ظاہری خلافت، جسمانی جانشینی اور روحانی جانشینی۔ انہوں نے اعلان کرنا شروع کیا کہ وہ رسول اللہ صلی اللہ علیہ وآلہ وسلم کے حقیقی، باطنی و روحانی جانشین کو اپنے تمام سلسلوں کا مرکز مانتے ہیں۔ اور اللہ سے تمام فیوض

و برکات و تعلیمات و کرامات و معجزات کو اپنے حقیقی امام کے واسطے اور وسیلے سے حاصل کرتے ہیں۔

(9) مرکزی کردار اور راہنمائی کے لئے اولین مرکز نے اپنے متبعین کو محدود و مشروط صورت میں مختار بنا دیا۔ انہیں اللہ کے یہاں مستجاب الدعوات رہنے کے طور طریقے بتائے۔ اپنے بعد کے لئے جانشینی اور اجرائے خلافت کے اصول سمجھائے۔ اپنے نائب کو خرقہ و خرق عادات سوچنے کا اختیار دیا۔ اور گاہے ماہے اعلانیہ شعبے کے سربراہ سے تجدید بیعت اور حصول قوت کی بھی اجازت دی تاکہ رابطہ بھی رہے اور امام زمانہ دشمنوں سے محفوظ بھی رہیں۔ اور راز بھی فاش نہ ہو اور دونوں شعبوں کا مستقل تعلق ظاہر نہ ہو۔ یوں دو لفظوں میں تعصب کا جو الالمکھی بند کر دیا گیا اور اپنا حقیقی منشا مقبول بنا دیا۔ ملک اور بیرون ملک یہ روحانی خلافت پھیل گئی۔ خرقہ پوش خلافتوں نے، خلافت باطلہ کو چاروں طرف سے گھیر لیا۔ یہ سلسلہ ہر کلیدی مقام تک سائے کی طرح جا پہنچا اور خود حاکمان وقت سے اپنے مقاصد کی تائید و تقویت حاصل کی۔ یہ خلافت ہر ملک میں آج تک جاری ہے۔ خلافت باطلہ جڑ سے اکھڑ گئی اور آج اُس کا قصہ بھی پرانا ہو گیا۔ لیکن یہ روحانی خلافت باوجود مخالفت کے جاری ہے اور اُس وقت تک جاری رہے گی جب تک ظہور حق نہ ہو جائے۔

تطہیر، تشیع، حقیقی تصوف کے سربراہ و منبع امیر المومنین حضرت علی ابن ابی

طالب علیہما السلام و الصلوٰۃ ہیں۔ انہوں نے اس شعبہ کو قائم کیا، قوت بخشی اس کی رہنمائی کی اور اس شعبے کے اولین لوگ صحابہ رسول تھے۔ اصحابِ صفہ چار سو (400) کی تعداد میں تھے۔ ایک کھجور کا ٹوٹا پھوٹا سا چھپرہ، ایک مٹی کا چبوترہ ان کا گھر تھا۔ بارہ تیرہ سال اس پر گزار دینے والے صحابہ رسول کا عبادت و تحصیل علم کے سوا دوسرا کوئی مشغلہ نہ تھا۔ ان کے کھانے اور کپڑے کا انتظام رسول کے ذمہ تھا۔ ان کی تعلیم و تربیت لگا تار خود رسول اللہ اور حضرت علی فرماتے رہے اور مخصوص حالات اور وقت کے لئے ان کو تیار کرتے رہے۔ اور رسول اللہ کا یہی وہ الہی نظام تھا جس میں مسلمانوں کی تطہیر ہونا تھی (3/179)، نظام نہایت خاموشی سے برسر کار تھا جیسے ہی خلافت کا ہنگامہ کھڑا ہوا اور تمام دانشوران قوم اس ہنگامہ کو سلجھانے میں مصروف ہوئے، اصحابِ صفہ کو نظامِ تطہیر نے اپنا پروگرام سونپ دیا اور اس طرح چار سو سے زیادہ آزمودہ کار ممبرانِ تطہیر پبلک میں پھیل گئے۔ اور اپنے بارہ سالہ علم و تجربے کو ہنگامہ فرو کرنے میں لگا دیا اور مخالف محاذ کو کانوں کان خبر تک نہ ہوئی۔ یہ سب ہے کہ مورخین اور محدثین اصحابِ صفہ کے معاملے میں حیران ہوتے رہے ہیں۔ یہاں پر اصحابِ صفہ کے چند مخصوص نام قارئین کے گوش گزار کرنا ضروری ہیں تاکہ قارئین اس تحریکِ تشیع کا فہم و ادراک حاصل کر سکیں۔

اصحابِ صفہ میں جناب سلمان محمدیؓ، حضرت مقدادؓ، حضرت قنبرؓ، حضرت میثمؓ تمار

وغیرہ جیسے بڑے بڑے نام آتے ہیں جو ادھر نبوت نے اپنی نگرانی میں تیار کئے مگر ادھر تاریخ نے ان کے تذکرہ و فضائل کے معاملے میں طاغوتی اور بھیانک خاموشی اختیار کئے رکھی۔

رسول اللہ صلی اللہ علیہ وآلہ وسلم کی اس دنیا سے ظاہراً پردہ پوشی کے بعد جناب علی مرتضیٰ علیہ السلام نے شعبہ تصوف کو مسلمانوں کی تطہیر (3/179) کے لئے منظم صورت دے دی۔ اس شعبہ میں چار سو سے زیادہ اصحاب صفہ اور تمام وہ صحابہ شریک ہوئے جو اس دنیا کی حکومت، ریاست، دولت، خلافت، تخت و تاج عیش و آرام کو بنی نوع انسان کی فلاح کے مقابلہ میں لھو و لعب سمجھتے تھے اور اپنی زندگی، جان و مال و اولاد و اقربا کو اسلام کے نام و قیام کے لئے اپنے سربراہ کے ہاتھ فروخت کر چکے تھے۔ تطہیر (3/179) کے اس پہلے دور کے بعد آئندہ آنے والے ادوار کے لئے بھی جناب مولا مشکل کشا علیہ السلام نے باقاعدہ انتظام فرمایا تھا۔

61 ہجری تک تصوف اور شیعہ تحریک براہ راست علی، حسن اور حسین کے زیر ہدایت رہیں اور آئندہ آنے والے ادوار کے لئے نظام قائم کیا اور آئمہ اثنا عشر علیہم السلام نے ہمیشہ تحریک تصوف کی تائید و راہنمائی کی ہے۔ روحانی خلافت کو خفیہ طور پر نافذ کرنے والا یہ شعبہ مسلسل دو سو سال (200) زیر زمین نہایت کامیاب مشن چلا چکا تو اب اس شعبہ کا تذکرہ شروع ہوا۔ شیعہ تحریک کا جو خفیہ شعبہ قدیم الایام سے برابر

کام کرتا چلا آیا ہے اس کا نام ”شعبہ تصوف“ ہے اس کا کام یہ ہے کہ وہ لوگوں کو مخالف محاذ سے توڑ کر الگ کرے۔ ان کی تطہیر و آزمائش کر کے مرکزی تحریک تشیع کے حوالے کرتا چلا جائے۔

ان ناموں میں سے چند ایک کے نام سے قارئین اچھی طرح واقف ہیں جنہوں نے طاغوت سے ٹکرا کر اُسے پارہ پارہ کر دیا اور طاغوت کو گھٹنے ٹیکنے پر مجبور کر دیا جیسا کہ جناب مختارؒ ثقفی کہ جن کے کردار کو طاغوتی تاریخ نے گو کہ چھپانے کی کوشش کی مگر تحریک تشیع نے جتنا ضروری سمجھا اُن کو منظر عام پر لائی۔ اسی طرح شعبہ تصوف کے ایک اہم کردار جناب بہلولؒ سے پوری اُمت مسلمہ واقف ہے، جنہوں نے حاکم وقت کو ولایت معصومینؑ کے غضب کرنے پر طرح طرح سے آگاہی و سزا کی پیشگوئیاں کیں جیسا کہ ایک مرتبہ حاکم وقت کے آنے سے پہلے جناب بہلولؒ اس کے تخت پر براجمان ہوئے تو ڈیوٹی پر موجود افسران نے جناب بہلولؒ کو خوب زد و کوب کیا مگر حاکم وقت کے آنے اور اپنے عملہ کو تنبیہ کرنے پر جناب بہلولؒ کو مارنا چھوڑ دیا گیا مگر جناب بہلولؒ نے دھاڑیں مار مار کر رونا بند نہ کیا تو حاکم وقت نے درباریوں کو ڈانٹا کہ ایسا کیوں کیا یہ میرا بھائی ہے جو کہ عقل و شعور نہیں رکھتا اور پاگلوں میں شمار ہوتا ہے اور پھر جناب بہلولؒ کی طرف متوجہ ہوا اور کہا کہ بس اب میں آگیا ہوں کوئی کچھ نہیں کہے گا بس اب رونا بند کرو، کیا زیادہ درد ہو رہا ہے، تو جناب بہلولؒ

نے حاکم وقت کو جواب دیا کہ میں اپنی وجہ سے نہیں رو رہا نہ ہی مجھے اس طاغوتی رویہ کا دکھ ہے مجھے تو آپ جناب کا دکھ ورنج و غم کھائے جا رہا ہے اور تمہاری تکلیف پر مجھے رونا آرہا ہے۔ تمام درباری بھی حیران ہو گئے اور حاکم وقت نے بھی پریشان ہو کر پوچھا کیا مطلب؟ تو بہلولؑ نے جواب دیا کہ دیکھو جس تخت پر چند لمحے بیٹھنے پر مجھے اتنے دُڑے مارے گئے۔ تم نے ولایتِ آلِ محمدؑ غضب کرتے ہوئے پوری زندگی گزار دی ہے تمہاری سزا کتنی بڑی ہوگی مجھے یہ سوچ سوچ کر رونا آرہا ہے۔ اسی طرح ہر دور میں تحریک تشیع کے ممبران اور صوفیا کا عمل درآمد بے مثال رہا ہے۔

جہاں تک صوفیاء کا متعدد شیوخ سے فیض حاصل کرنے کا تعلق ہے وہ تصوف کی مرکزی پالیسی کے اندر داخل اور صحیح ہے۔ لیکن جن لوگوں نے اس طرح خود ہی الگ سلسلے قائم کئے یا آئندہ کریں وہ مرکزی یا علوی پالیسی سے سرتابی ہے اور دائرہ تصوف سے خارج ہو جانے کے لئے کافی ہے۔ جس طرح بعض حالات میں بعض بدکردار مسلمانوں اور مومنین کی مذمت کی گئی ہے اُسی طرح بعض غلط کار صوفیوں کی بھی آئمہ علیہم السلام نے مذمت کی ہے۔ لیکن پالیسی کی حیثیت سے اُن حضرات نے شعبہ تصوف کو ہمیشہ مضبوط کیا۔ اور کیوں نہ کرتے جب کہ یہ تحریک ہی اُن کی طرف سے اُن کے احکام و ہدایت کے ماتحت تھی۔ البتہ اس انڈر گراؤنڈ تحریک کی مخالفت جب بھی ہوئی اور جس نے بھی کی وہ آئمہ اثنا عشر علیہم السلام کا مخالف محاذ تھا خواہ مخالف محاذ

کالیبل (Label) کچھ بھی رہا ہو۔

قارئین کرام اب ہم آپ کے سامنے وہ بنیادی عقائد پیش کرنے جا رہے ہیں جنہیں خاص طور پر خلافت الہیہ پر قبضہ کرنے کے لئے اور اقتدار و حکومت کو برقرار رکھنے کے لئے، ظلم و ستم و جبر و استبداد کا جواز حاصل کرنے کے لئے چھپایا گیا۔

حقیقی اسلام کے عقائد جن کو چھپایا گیا:

اول۔ خدا عادل ہے۔

یعنی اللہ کا ہر حکم اور ہر فعل عدل و انصاف پر مبنی ہوتا ہے۔ اسکے قول و فعل سے ہرگز مضر اور خلاف عقل نتیجہ نہیں نکلتا۔ قادر مطلق کے یہ معنی نہیں کہ وہ اپنے ایسا ایک اور خدا پیدا کر سکتا ہے یا آدمی بن سکتا ہے۔ تقدیر کا مطلب یہ ہے کہ اللہ نے ہر چیز اور عمل کے نتائج مقرر کر دیئے ہیں اور ان نتائج تک پہنچنے کے مستقل قوانین مقرر کر دیئے ہیں۔ جس قانون پر عمل کیا جائے ہمیشہ اُس کا وہی نتیجہ نکلے گا جو اللہ نے تقدیر یا قانون میں مقرر کر دیا ہے۔ زہر کھانے سے صحت کو نقصان ہوگا پھل کھانے سے فائدہ۔ یہ قانون یا تقدیر ہے۔ آپ کیا کھائیں؟ کتنا کھائیں؟ کیوں کھائیں؟ اس میں انسان آزاد ہے۔ یہ آزادی بھی قانون یا تقدیر ہے۔ آپ زہر کھائیں اور چاہیں کہ نقصان نہ ہو۔ آپ پھل کھا کر چاہیں کہ فائدہ نہ ہو۔ یہ آپ کے اختیار میں نہیں یہ بھی قانون یا تقدیر ہے۔ تمام قوانین اللہ نے انبیاء علیہم السلام کی زبانی

اور کتب میں بیان کر دیئے ہیں۔ انسان آزاد ہے، اچھا اور مفید کام کرے تو مفید نتیجہ نکلے گا، برا کام کرے تو بُرا نتیجہ نکلے گا۔ قتل کرنا چاہے تو چھری، تلوار، ریوا اور اپنا کام کریں گے۔ ہاتھ پیر کہنا مانیں گے زمین چلنے سے نہ روکے گی۔ تلوار گردن پر لگے تو گردن کٹے گی یہ سب تقدیریں ہیں۔ مگر وہ مختار ہے تلوار پھینک دے تو وہ زبردستی کر کے اس کے ہاتھ سے چھٹی نہ رہے گی۔ ٹانگیں واپس آنے سے نہ روکیں گی۔ اس لئے قتل کرنے اور نہ کرنے کا ذمہ دار وہ خود قاتل ہے۔ قتل یا قتل عام اگر منع ہے تو قاتل جہنمی ہے۔ یہ تو کہا جاسکتا ہے کہ یہ قتل کرنے میں فلاں قانون کی رو سے حق بجانب ہے۔ لیکن یہ کہنا کہ یہ قتل خدا نے کیا ہے یا ہر اچھا برا کام اللہ ہی کرتا ہے، مجتہدین و سیاسین کا فریب ہے۔ یہ فریب اس لئے دیا گیا کہ سابق الذکر قتل عام جائز کہلا سکیں۔ اس باطل عقیدے کو ماننے سے نہ صرف یہ دنیا جہنم بن جاتی ہے بلکہ تمام بدکاریاں اللہ کے ذمہ لگ جاتی ہیں۔ غرض تخلیق کائنات، رسولوں کا بھیجنا، قیامت کا حساب اور مواخذہ، نیک اعمال و عبادات، سب باطل اور فضول ہو جاتے ہیں۔ یعنی یہ ایک ہی عقیدہ ایسا ہے جس سے اسلام کفر میں تبدیل ہو جاتا ہے۔ لہذا اسلام کو اسلام رکھنے کے لئے خدا کے عادل ہونے کو تسلیم کرانے کے لئے وہ تمام قربانیاں دی گئی تھیں جن کا اوپر ذکر ہو چکا۔

دوم۔ رسول اللہ کی پوزیشن:

یوں تو ہر نبی معصوم ہوتا ہی ہے مگر محمد مصطفیٰ صلی اللہ علیہ وآلہ وسلم مجسم عصمت ہیں۔ یعنی جس کو اس قابل دیکھیں معصوم بنا سکتے ہیں۔ اُن کے صفات و فضائل (دیکھو! عظمتِ رسولِ قرآن سے) ہی سے تمام انبیاء علیہم السلام کو حصہ ملا ہے۔ وہ نبوت و رسالتِ مطلقہ پر فائز ہیں۔ باقی انبیاء اُن کی نبوت و رسالت کی تمہید ہیں۔ وہ سرکارِ جو کچھ ہو چکا تھا (ماکان) اور جو کچھ ہو رہا تھا (مایکون) اور کائنات میں جو کچھ ہونے والا تھا (ماہو کائن) سب کے عالم تھے۔ اُن کی منشا منشاءِ خدا تھی۔ اُن کا ہر فعل اور ہر عمل اللہ کی رضا اور خوشنودی کے مطابق تھا۔ اُن سے غلطی اور غلط کاری کا امکان بھی نہ تھا تمام کائنات پر اُن کے حکم کی اطاعت لازم تھی۔ اُن کے قول و فعل میں غلطی کا امکان مان کر اُن کے قول و فعل کی اتباع نہ کرنے والا کافر و جہنمی ہے۔

سوم۔ امامت و نیابت:

جس رسالت و نبوت کی وسعتیں پوری کائنات پر حاوی ہوں۔ جس سے تمام جن و انس ہدایت حاصل کریں، جو انسانوں کو تسخیر کائنات اور علوم قرآن پہنچانے کی ذمہ دار ہو۔ اُس کی نیابت نہ جہالت کر سکتی ہے نہ یہ صرف انسانی علم پر منحصر ہو سکتی ہے۔ اُس کے لئے پہلی ضرورت یہ ہے کہ نائب و جانشین رسول قرآن کریم کا کما حقہ عالم ہو۔ جس کے رُو بر و رسول کی طرح پوری کائنات مسخر ہو۔ جو قیامت تک آنے

والے ہر دور کے انسانوں کو اُن کی احتیاج و ضروریات کے لئے قرآن کریم سے ہدایات دے سکیں، جو رسول کی طرح علمی قوت و عین الیقین کی بنا پر معصوم ہوں۔ جن کی راہنمائی میں غلطی و خطا کا امکان نہ ہو۔

تحریک تصوف کی مخالفت و موافقت:

یہ امر تاریخ سے ثابت ہے کہ شعبہ تصوف دو سو پچاس ہجری تک نہایت کامیابی سے کام کرتا رہا۔ اور اُس نے مخالف محاذ کے تمام اولین اور اساسی اصولوں کو توڑ کر اُمت کے افراد کو جمود سے نکالا۔ فکری آزادی پیدا کی، عقیدہ جبر کو پاش پاش کر دیا۔ ظالم کو ظالم اور مظلوم کو مظلوم کہنے کی جرأت پیدا کی۔ حکومتوں کے فرضی تقدس کو بے نقاب کیا۔ غریب و امیر، سرمایہ دار و ناداری کو تقدیر کے پردوں سے باہر نکالا۔ حصول تقربِ خداوندی کی مثالیں قائم کیں، بے نتیجہ اور ریاکارانہ عبادتوں کو لوگوں کی نظروں میں واضح اور ذلیل کیا۔ یعنی حقیقی اور مصنوعی اسلام کو الگ الگ کر دیا۔ نبوت و رسالت و امامت و خلافت و حکومت و ملوکیت کے مقامات واضح کئے۔ کثرت کے دلیل حق ہونے کو باطل ثابت کیا۔ حق پرستوں کی قلت کو قابل فخر بنایا، غلط الزامات اور اتہامات کو باطل کیا۔

تیسری صدی میں مخالفت نے سر اٹھایا:

صوفیاء کی تبلیغ و اشاعت سے تیسری صدی تک تحریک تشیع کا سطحی محاذ کافی

سہولتیں حاصل کر چکا تھا اور مذہب اثنا عشریہ کی مکمل صورت سامنے آچکی تھی۔ تمام عقائد و اصول رفتہ رفتہ احاطہ تحریر و تقریر میں آچکے تھے اور مخالف محاذوں کی طرف سے بھی کافی تائید و تصدیق ہو چکی تھی۔ اور اُس کا اثر و نفوذ ملک کے اندر اور باہر کے ممالک میں تیزی سے پھیل رہا تھا۔ اور یہ بات کھلنے اور سمجھ میں آنے لگی تھی کہ شعبہ تصوف دراصل تحریک تشیع ہی کا چھوٹا بھائی یا زیر پردہ ایک شعبہ ہے۔ اس لئے مخالف محاذ کے دانشور مجتہدین و متکلمین و محدثین و مورخین خواب غفلت سے بیدار ہو گئے۔

انہوں نے دیکھا کہ چاروں طرف سے تصوف و تشیع یلغار کرتا بڑھتا چلا جا رہا ہے۔ اس لئے لازم ہو گیا کہ دانشوروں کا تبادلہ کیا جائے۔ چنانچہ تصوف کا خرقہ، عبا قبا، عمامہ و دستار مخالف دانشوروں کی زد میں آ گئے۔ چابکدست و ماہر افراد لعنت و تبرا کو سہارا بنا کر شعبہ تصوف اور تشیع میں پناہ گزین ہوئے۔ اعتبار و اعتماد حاصل کیا، اجازہ و خرقہ لیا اور دونوں شعبوں میں تخریب شروع کی۔ یہی وہ لوگ تھے جنہوں نے تقویٰ اور تقیہ کی تحقیق کی اور عوام الناس کو متنفر کرنے کے لئے ہر اُس فرد پر تبرا اور لعنت شروع کر دی جو عوام میں معزز تھا۔ عوام شیعہ نے اُن کو شیعہ سمجھا اور سمجھا کہ دراصل وہی شیعیت کی خدمت کرنے والے ہیں۔ چنانچہ اُن دوست نما دشمنانِ اسلام نے پبلک میں از سرنو تعصب اور نفرت کی آگ سلگا دی اور آج تک وہ لعنت و تبرا کو بطور حربہ استعمال کرتے رہے ہیں۔ آئمہ اثنا عشر نے اس قسم کے لوگوں کو اپنا دشمن قرار دیا ہے۔

حقیقت یہ ہے کہ شیعوں کے اندر یہ خامی قیادت اور نظام اجتہاد، لعنت و تبرا کا مستحق ہے۔ جو شخص اُن سے تبرا نہیں کرتا اور اُن کی اتباع و تقلید کرتا ہے وہ سب کچھ ہو سکتا ہے مگر محمد و آل محمدؑ یا دوازہم امام علیہم السلام کا شیعہ اثنا عشری نہیں ہو سکتا۔ ہمارے یہاں لعنت و تبرا کے معنی لغت کے عین مطابق ہیں۔ یعنی تخریبی منصوبہ سازوں کو اُن کے منصوبے کے نتائج سے محروم کرنا لعنت ہے۔ اور تخریب کاروں کے طرزِ عمل سے بیزار رہنا تبرا ہے۔ جو عملاً یہ کام نہیں کرتے اور زبان سے بکواس کرتے ہیں وہ پہلی صدی کے اُن دشمنانِ اسلام کے ساتھ شمار ہوں گے جنہوں نے علیؑ و خاندانِ علیؑ علیہم السلام پر اسی بکواس کا سلسلہ شروع کیا تھا۔ اور آئمہ اہل بیتؑ اور اُن کے شیعوں نے محبت و احترام کے ہتھیاروں سے دشمنوں کے مقاصد کو تباہ کر دیا اور آخر تمام اُمت اُن تبرابازوں سے بیزار ہو گئی۔ بہر حال تیسری صدی میں تصوف و تشیع کے خلاف داخلی اور خارجی دونوں دشمنوں نے اندر و باہر محاذ بنانا شروع کئے۔

پالیسی کی حیثیت سے اور بہترین کارکردگی کے لئے ہر زمانہ کا معصوم امامؑ ہر تحریک سے علیحدگی کا نظہار کرنے کو لازم سمجھنے پر مامور تھا۔ نہ وہ تنگ بکف محاذ کی مدح و ثنا کھل کر کر سکتا تھا نہ شعبہ تصوف سے باقاعدہ تعارف مفید تھا۔ اس لئے عوامِ شیعہ و علماء حقیقت و واقعہ سے لاعلم تھے۔ مخصوص علمائے شیعہ اور اُن کے زمانہ کا امام علیہ السلام تمام شعبوں سے واقف ہوتے تھے۔ لہذا وہ تمام علمائے شیعہ جو تصوف کے حق

میں رہے ہیں وہی علماء ہیں جو صاحبانِ کرامات و معجزات ہیں۔ اور تصوف کی مذمت کرنے والے کم از کم جاہل ورنہ دشمنانِ مذہب شیعہ ہیں۔ کچھ ایسے علماء بھی ممکن ہیں جو مغالطے میں رہ گئے ہوں۔ بہر حال لاعلمی اور مغالطہ میں رہنے والے شیعہ ہوں یا سنی اللہ کے یہاں معاف ہیں۔ گمراہی کا کھلا حکم صرف علماء پر عائد ہوتا ہے عوام پر نہیں۔ اس لئے کہ علماء اگر خلاف ورزی کرتے ہیں تو علم کے بعد کرتے ہیں اور عوام لاعلمی میں خلاف ورزیاں کرتے ہیں۔ اور ان کی خلاف ورزی بھی ان کے علماء کے بہکانے کی وجہ سے ہوتی ہے۔

صوفیائے کرام کی وہ خطا جس کی بنا پر ان کی مخالفت کی گئی:

قارئین کرام وہ بنیادی مقاصد اپنے سامنے رکھ لیں جن کو حاصل کرنے کے لئے صوفیائے کرام نے دنیا کی تمام لذات اور آرام و آسائش کو تاج دیا تھا۔ اور پھر سوچیں کہ ان کے مخالف کیسے لوگ ہو سکتے ہیں؟ اور ان کے دعوائے شیعیت کی کس قدر قیمت ہو سکتی ہے۔ ہم بتا چکے ہیں کہ صوفیائے کرام نے دین اسلام کے بنیادی عقائد کو از سر نو قائم کیا اور عوام میں پھیلایا۔ ورنہ جس خاندان پر آنحضرت صلی اللہ علیہ وآلہ وسلم کی وفات کے 36 سال بعد ہی لعنت اور تبرا شروع کرا کر مسلمانوں کے دماغ سے اُس خاندان کی عظمت نکال دی گئی تھی اور سطحی محاذ اُس عظمت کو تو کہاں واپس لاتا خود اپنی جان بچانے کے لئے شیعہ تقیہ کی چادر اوڑھے پھرتے تھے۔

اور اکثر جان بچانے کے لئے اہل بیت علیہم السلام پر تبرا کر لیتے تھے۔ اُن کے علماء اس کے جواز کا فتویٰ دینے پر مجبور تھے۔ اُن کی گلو خلاصی جس محاذ نے کرائی مجتہدین نے اُن ہی محسنوں کے خلاف زبان و قلم کی جولانیاں دکھائیں۔ ننانوے سال تک اُن میں سے کوئی بھی اس قابل نہ ہوا کہ لعنت و تبرے کی اُس لعنت کو بند کرنے کا خیال بھی کر سکے۔ جن لوگوں کی قربانیوں سے، تبلیغ سے سب کچھ ہوا، اُن کو برا کہنے والا یقیناً بڑا ہی شقی القلب ہو سکتا ہے۔

شیعہ مجتہدین اکثر فضائلِ محمدؐ و آلِ محمدؐ کا انکار کرتے ہیں اور کہتے ہیں کہ آنحضرتؐ کو نورِ خالص نور سمجھنا شرک و بدعت ہے۔ بہر حال یہ تصوف تھا جس نے آنحضرتؐ صلوٰۃ اللہ علیہ کو نظامِ مشاورت کے ایک ممبر اور زیادہ سے زیادہ بڑا بھائی، معاذ اللہ غلطیاں کرنے والا، جذباتِ بشری سے دوچار وغیرہ وغیرہ بکواس سے نکالا اور لوگوں کو اُن کے صحیح مقام پر مطلع کیا، ثابت کیا اور منوا کر چھوڑا ہے۔ یہی سبب ہے کہ کسی زمانہ کا اور کسی مذہب کا مجتہد ہرگز صوفیا سے خوش نہیں ہو سکتا کیونکہ صوفیا نے اُن کے باطل مذہب کے پر نچے اڑا دیئے اور ابلیسی محنت کو تباہ کر ڈالا۔ قارئین یہ بھی یاد رکھیں کہ نظامِ اجتہاد کا مذہب نہ سنی ہوتا ہے اور نہ ہی شیعہ اُن کا مذہب ہوتا ہے۔ بلکہ اُن کا مذہب یہ ہوتا ہے کہ ولایتِ محمدیہ اور ولایتِ علویہ کسی صورت میں قائم نہ ہونے پائے اسی لئے ان کا ابلیسی نظامِ دن رات صوفیائے کرام اور تحریک تشیع کی مخالفت

میں کام کرتا رہتا ہے۔

بہر حال تحریک تشیع کے شعبہ تصوف کے ذریعہ سے اسلام کے صحیح عقائد کا بہ احسن پُر امن اجراء ہوا۔ اور اسلام کے نام پر ظلم و ستم اور قتل عام اور جبراً اشاعتِ اسلام کی مذمت اور ظالموں سے نفرت اور مظلوموں سے تعارف و محبت کا آغاز ہوا اور ساری دنیا میں پھیل گیا۔ اس پھیلاؤ کو روکنے کے لئے عرب سے باہر کے ممالک پر حملے شروع ہوئے۔

تصوف کے متعلق بُری سے بُری باتیں اور فقہا کی اچھی باتیں:

(الف) شیعہ سُنی فقہا اور مجتہدین کے نزدیک ہر وہ کلمہ گوراندہ درگاہ ہے جو اُن کی طرح یا اُن کی کھوپڑی سے نہ سوچتا ہو۔ جسے اُن سے ذرہ برابر بھی اختلاف ہو۔

(ب) ہر وہ کلمہ گو جو کسی وجہ سے شراب پیتا ہو، چرس پیتا ہو، بھنگ پیتا ہو، تارک الصلاة ہو، زانی ہو، جواری ہو، بدعتی ہو، مشرک ہو، کافر ہو، زکوٰۃ نہ دیتا ہو، آزاد خیال ہو گردن زدنی ہے۔ یعنی ایسے ہر آدمی کا قتل اُن برائیوں کا علاج ہے۔ خس کم جہاں پاک۔

(ج) ہر وہ شخص جو پابندِ صوم و صلاۃ ہو، تہجد گزار ہو، صورتِ شکل اور لباسِ شرع کے مطابق رکھتا ہو۔ عالمِ علومِ دینیات ہو، صادق القول ہو، ایقائے وعدہ کرتا ہو۔ حقوق اللہ و حقوق عباد ادا کرتا ہو، لیکن علیٰ کو خلیفہ بلا فصل مانتا ہو۔ خواہ روحانی طور پر یا جسمانی

طور پر یادوں کی طرح وہ زندیق ہے، ملحد ہے، بدعتی ہے اور واجب القتل ہے۔

ہمارے اس الف، ب اور ج پر ہزاروں فتاویٰ اور مثالیں موجود ہیں۔

اس کے برعکس صوفیاء کرام کا عملدرآمد یہ ہے کہ وہ یہ سمجھتے ہیں کہ تشدد سے

ہرگز اصلاح نہیں ہو سکتی۔ نفرت اور تعصب کا اظہار اور اعلان؛ قلوبِ بنی نوعِ انسان

میں نفرت، ضد اور سرتابی و سرکشی کے علاوہ کچھ اور پیدا نہیں کرتا۔ اپنی پاکیزگی

و پارسائی کا ڈھنڈورا لوگوں کے کانوں اور دماغوں میں زہر گھول دیتا ہے۔ وہ دین میں

زبردستی کو حرام اور مضر سمجھتے ہیں۔ وہ جانتے ہیں کہ انسان پیدائشی مجرم اور گناہ گار

نہیں ہے۔ اُسے اُس کا ماحول بلکہ یوں کہو کہ پارسا لوگ اور دین کے ٹھیکیدار مجرم

بناتے ہیں۔ اُس کے فطری حقوق پر ڈاکہ ڈال کر اُسے بُرے طریقے اختیار کرنے پر

مجبور کرتے ہیں۔ وہ ہر انسان سے ہمدردی و محبت کا برتاؤ غیر مشروط طور پر کرتے ہیں۔

وہ شرابیوں، چرپیوں، زانیوں، جوار یوں سے بھاگتے نہیں۔ بلکہ وہ اُن برسوں پرانی

عادوں کو نہایت حسین طریقے پر بتدریج چھڑا دینا چاہتے ہیں۔ وہ زانی کے لئے جائز

جنسی تعلق فراہم کرنے میں کوشاں ہوتے ہیں۔ وہ بیس سال پرانے عادی شرابیوں

اور حرام خوروں کو ایسا نسخہ دیتے ہیں کہ رفتہ رفتہ بُری عادتیں چھوٹ جائیں۔ چند روز

شراب پینے دیتے ہیں، جو کھیلنے دیتے ہیں۔ اگر یہ بات انہیں یاد نہ ہوتی کہ اُن کا

محبوب رسول چالیس سال ایک اور تیرہ سال ایک کیسے معاشرہ میں رہا، کس طرح رہا۔

کب حرام و حلال کے مسائل بیان کئے۔ کب نماز کا حکم دیا تو وہ بھی فقہا کی طرح ایک دم آسمان سے وحی بن کر نازل ہوتے اور مخلوق خدا کو بجلی کی طرح جلا کر خاک سیاہ کر ڈالتے۔ یہی سبب ہے کہ مورخین و محدثین تک پہلے دور کے لوگوں نے آنحضرتؐ کے تمام اُن حالات کو نہ پہنچایا جو تعمیر و تخلیق قلوب سے متعلق تھا۔ جس میں رحمتہ للعالمین خالص رحمت تھے۔ جس دور میں سرکارِ دو عالم شرایوں، جوار یوں اور زانیوں کے مجموعوں اور جلسوں میں بیٹھتے اور اپنے اخلاق حمیدہ و پسندیدہ سے قلوب میں محبت اور اذہان میں عزت و امانت و دیانت کا بیج بوریے تھے۔ اگر وہ ان مقدس فقہا کی طرح ہوتے تو بویا بد بو سے بھاگتے۔ منہ میں رومال رکھ کر دق کے مریض کی طرح ملتے۔ ناک بھوں چڑھا کر اُبکیاں لیتے ہوئے لعن طعن کرتے۔ اور آج جس نفرت انگیز کردار کی بنا پر فقہا و مجتہدین قوم و اقوام میں گالی بن کر رہ گئے۔ جس طرح ان سے ہر درد مند دل متنفر ہے وہ حضورؐ بھی اپنے خلاف جذبہ نفرت پیدا کر لیتے مگر وہ نہ فقیہ تھے نہ مجتہد تھے۔ وہ تمام نوع انسانی کے رحمدل شفقت سے بھرپور والد تھے آپؐ کو اُن کافروں، ملحدوں، زندیقوں اور سرکشوں کو رقتِ قلب عطا کرنا تھی۔ اُنہیں زمین سے اُٹھا کر آسمان تک بلند کرنا تھا۔ اُن کو ایسا بنانا تھا کہ حضورؐ کی جوتیوں کے لئے اپنی کھال پیش کریں۔ اپنی اولاد قربان کریں اور خوش ہوں جو کثرتِ فقہا و ریاکارانِ اُمت کے مقابلے میں انا الحق (میں مجسمہ حق ہوں) کہنا نہ چھوڑیں۔ اور حق کے تحفظ میں دار

ورسن سے نہ ڈریں۔ اگر حضور اکرم صلی اللہ علیہ وآلہ وسلم ایسی جماعت تیار نہ کرتے تو ہر منافق مومن کہلاتا رہتا۔ ہر ریاکار سربراہ مومنین بنتا چلا جاتا۔ ہر نماز پڑھنے والا مقدس اور پارسا بنا رہتا اور اسلام کو قطعاً ختم کر دیا جاتا۔

(ب) یہ طرز عمل، یہ پیارا ماحول اور یہ رواداری اور عاقبت اندیشی کا ماحول تھا جو تمام قسم کے لوگوں کو جذب کر رہا تھا۔ اس ماحول اور اس کی کارکردگی کو تباہ کرنے کے لئے شرع اور خود ساختہ تصورات کی آڑ لی گئی اور کہا گیا کہ:-

(1) صوفیاء کے آس پاس شرا بیوں چرسیوں اور بدکاروں کا مجمع رہتا ہے۔

(2) صوفیاء کے یہاں گانے بجانے اور ناچنے اور دیگر لہو و لعب کی عام اجازت ہے۔

(3) یہ لوگ نہ نماز کی پابندی کرتے ہیں نہ روزہ رکھتے ہیں، نہ حج کرتے ہیں نہ زکوٰۃ دیتے ہیں، ڈاڑھی بھی نہیں رکھتے۔ لباس میں شرع کا لحاظ نہیں کرتے۔

(ج) ہم بلا خوف و خطر تسلیم کرتے ہیں کہ یہ تمام الزامات و اتہامات بالکل اور سو فیصد صحیح ہیں۔ مگر سوال یہ ہے کہ کیا بدکاروں کا انبوه صوفیائے کرام نے کہیں آسمان سے اتار لیا تھا؟ کیا انہوں نے چھو منتر سے بدکردار انسان تخلیق کر لئے تھے؟ حضور یہ تو پہلے سے دُنیا میں موجود تھے، موجود رہتے چلے آئے اور موجود رہتے چلے جائیں گے۔ آج بھی اُن ہی کی کثرت ہے۔ نزول قرآن کے دور میں اور بعد کے ادوار میں بھی وہی زیادہ تھے۔ اور کیا آپ کے نظامِ اجتہاد نے اُن کو ختم کر دیا ہے؟

کیا صدیوں تک کروڑوں انسانوں کو بے دریغ قتل کرتے رہنے کے بعد بھی آپ انہیں ختم کر سکے؟ پھر آپ کو کیا خطرہ تھا؟ جب وہ موجود ہیں ہی، خواہ صوفیا کے حلقوں میں ہوں، یا بادشاہوں کے درباروں میں ہوں۔ اس سے کیا فرق پیدا ہوا یا ہو سکتا تھا؟ آپ اگر عوام کو دیکھ کر لاجول نہ پڑھتے، پیار و محبت سے پیش آتے تو وہ آپ سے نہ بھاگتے۔ بد اخلاق اور شقی القلب (فَطَّأ غَلِيظَ الْقَلْبِ 3/159) آپ خود ہیں شکوہ اور عتاب صوفیائے کرام پر ہے۔ تم اسلامی تاریخ میں اپنے گروہ کا ایک مشہور فقیہ ایسا پیش نہیں کر سکتے جو تصوف کا دشمن اور اسلام پر فدا ہو گیا ہو۔ اور تم فقہاء کے ذریعہ سے تیار کردہ ایک ایسا شخص نہیں بنا سکتے جو تمہارے نظام پر قربان ہو گیا ہو یا جس نے اُمت محمدیہ اور بنی نوع انسان کے لئے قربانی جان و مال دی ہو۔

قارئین کرام یہ چیلنج قطعاً معمولی سا ہے۔ یعنی ایک خالص فقیہ اور ایک خالص فقہا کی تقلید کرنے والے کا نام پیش کر دینا نہایت آسان ہے۔ مگر افسوس! کہ اس طویل و وسیع تاریخ میں جس تاریخ کو خود ان ہی کی سرپرستی حاصل ہے، اس تاریخ میں اگر ایک نام بھی فداکاری کے لئے نہ ملے تو کیا یہ نظام فقہت و اجتہاد و خانہ ساز شریعت کے رہنماؤں کے لئے ڈوب مرنے کی بات نہیں ہے؟ پھر ہم اسی کتاب میں وہ فقہاء و مجتہد پیش کریں گے جو خود شراب پیتے تھے، رشوتیں لیتے تھے، زکوٰۃ نہ دیتے تھے۔ ذرا سے خطرہ جان پر معافیاں مانگتے تھے، زرو جواہر کے انبار جمع کر رکھے تھے،

جھوٹی قبریں بنا کر اُن میں سونا چاندی دفن کر رکھا تھا اور واجب و فرض ہوتے ہوئے حج نہ کرتے تھے۔ یعنی بدکاری اور بدکاروں کا علاج و تدارک تو کیا کرتے خود بدکردار و دشمنانِ اسلام تھے۔ اب سوچئے کہ ایسی صورت میں صوفیائے کرام نے اُن ہی بدکاروں اور فقہا کی درگاہوں سے راندہ و خارج شدہ لوگوں میں کیسے کیسے فداکار اور دین کے جان نثار پیدا کئے۔ اُن سب کا پہلا کام یہ تھا کہ وہ بدکاروں کو سہارا دیں، شفاعتِ محمد و آل محمدؑ کا یقین دلائیں اللہ و رسول و آل رسول علیہم السلام کی محبت اُن کی قربانیوں اور جانفروشیوں کا احترام پیدا کریں۔ یہ محبت اور احترام رفتہ رفتہ دلوں میں بدکاری سے نفرت پیدا کرتا تھا۔ یہ محبت محمد و آل محمد صلوٰۃ اللہ علیہم کے دشمنوں کے خلاف جذبہٴ نفرت و بغاوت پیدا کرتی تھی۔ اور یہ خطرہ تھا فقہا اور مجتہد کے نظامِ حکومت کو۔ اس سے بچنے کا جو علاج کیا گیا وہ شریعت کے نام پر بے تحاشا قتل عام تھا اور یہ خطرہ جہاں شیعہ مجتہدین کے لئے موجود تھا وہیں سنی مجتہدین بھی محفوظ نہ تھے۔ اس لئے دونوں نے جب اور جہاں اور جس طرح ہو سکا صوفیائے کرام کو تباہ کرنے میں کوئی کمی نہ کی۔ شیعہ مجتہدین جانتے تھے کہ صوفیاء خالصتاً محمد و آل محمدؑ کا پرچار کرتے ہیں اور اہلبیتؑ کے لئے قلوب و اذہان کو تیار کرتے ہیں۔ مگر وہ یہ بھی جانتے تھے کہ صوفیائے کرام کے ایک اشارہ پر اُن کا نظامِ حکومت اور خاظمی قیادت نیست و نابود ہو سکتی ہے لہذا ہر مجتہد تصوف کا دشمن ہوتا ہے۔